

## Жырларым

Жырларым, сез шытып йөрәгемдә  
Ил кырында чәчәк атыгыз!  
Күпме булса сездә көч һәм ялкын,  
Шулкадәрле жирдә хаккыгыз!

Сездә минем бөтен тойгыларым,  
Сездә минем керсез яшьләрем.  
Сез үлсәгез, мин дә онытылырмын,  
Яшәсәгез, мин дә яшәрмен.

Мин кабыздым жырда ялкын итеп  
Йөрәгем һәм хаклык кушканны.  
Жырым белән дусны иркәләдем,  
Жырым белән жиңдем дошманны.

Алдый алмас мине түбән ләззәт,  
Вак тормышның чуар пәрдәсе;  
Шигъремдәге чынлык, ут һәм сөю —  
Яшәвемнең бөтен мәгънәсе.

Үлгәндә дә йөрәк туры калыр  
Шигъремдәге изге антына.  
Бар жырымны илгә багышладым,  
Гомремне дә бирәм халкыма.

Жырлап үттем данлы көрәш кырын,  
Жырлап килдем тормыш языма.  
Соңгы жырым палач балтасына  
Башны тоткан килеш языла.

Жыр өйрәтте мине хөр яшәргә  
Һәм үләргә кыю ир булып.  
Гомрем минем моңлы бер жыр иде,  
Үлемем дә яңрар жыр булып.